

## مطالعہ قرآن حکیم کا منتخب نصاب، از ڈاکٹر اسرار احمد

درس ۲۶

# امت مسلمہ سے خطاب کے ضمن میں قرآن حکیم کی جامع ترین سورت **أُمُّ الْمُسَبِّحَاتِ : سورة الحدید** (۹)

نحمدہ و نصلی علی رسوئیہ الکریم ..... اما بعد:

اعوذ بالله من الشیطنت الرجیم۔ بسم الله الرحمن الرحيم

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُم بَيْنَ أَيْدِيهِمْ وَبِأَيْمَانِهِمْ  
بُشِّرَنَّكُمُ الْيَوْمَ جَنَّتْ تَجْرِي مِنْ تَحْتِهَا الْأَنْهَرُ خَلِدِينَ فِيهَا ۚ ذَلِكَ  
هُوَ الْفَوْزُ الْعَظِيمُ ۗ يَوْمَ يَقُولُ الْمُنْفَقُونَ وَالْمُنْفَقَتُ لِلَّذِينَ آمَنُوا  
أَنْظُرُوْنَا نَفْسَنَا مِنْ نُورٍ كُمْ ۖ قَبْلًا إِرْجَعُوا وَرَآءَ كُمْ فَالْتَّمَسُوا نُورًا ۖ  
فَضُرِبَ بَيْنَهُمْ بَسُورٌ لَهُ بَاتٌ ۖ بِاطْنَهُ فِي هِ السَّرَّاحَةُ وَظَاهِرُهُ مِنْ قَبْلِهِ  
الْعَذَابُ ۗ يَنَادِيُنَّهُمْ أَلَمْ نَكُنْ مَعَكُمْ ۖ قَالُوا بَلَىٰ وَلَكِنَّكُمْ فَتَّنَّنَّمْ  
أَنْفُسَكُمْ وَتَرَبَّصْتُمْ وَأَرْتَبْتُمْ وَغَرَّتُمْ الْأَمَانَىٰ حَتَّىٰ جَاءَ أَمْرُ اللَّهِ  
وَغَرَّكُمْ بِاللَّهِ الْغَرُورُ ۗ (آیات ۱۲-۲۱) ..... صدق الله العظيم

### سابقہ مباحثت کا اعادہ

تفہیم کے لئے سورۃ الحدید کو سات حصوں میں تقسیم کیا گیا ہے۔ پہلا حصہ جو ۲۶ آیات (۱۱ تا ۲۶) پر مشتمل ہے، میرے اندازے میں یہ ذات و صفاتی باری تعالیٰ پر قرآن حکیم کا جامع ترین اور اہم ترین مقام ہے۔ دوسرا حصہ پانچ آیات (۷ تا ۱۱) پر مشتمل ہے۔ ان میں سے پہلی آیت (آیت ۷) میں دین کے کل تقاضوں کو دو

اصطلاحات (ایمان اور انفاق) میں بیان کر دیا گیا ہے۔ از روئے الفاظ قرآنی: ﴿إِمْنُوا بِاللَّهِ وَرَسُولِهِ وَأَنفَقُوا﴾ ”ایمان لا و اللہ پر اور اس کے رسول (صلی اللہ علیہ وسلم) پر اور خرج کرو (اللہ کی راہ میں)۔“ پھر آیت ۸ اور آیت ۱۱ میں ذرا ز جر کے انداز میں فرمایا گیا ہے کہ کیوں ایمان نہیں رکھتے؟ اور یہ کہ کیوں خرچ نہیں کرتے اللہ کی راہ میں؟ جبکہ آیت ۹ اور آیت ۱۱ میں ترغیب و تشویق، حوصلہ افزائی اور ابھارنے کا انداز ہے کہ تینی کے کاموں میں آگے بڑھو، اگر اپنے گریبانوں میں جھانکو اور محسوس کرو کہ وہ یقین والا ایمان نہیں ہے تب بھی مایوس ہونے کی بات نہیں، تمہارے لئے قرآن کریم کی آیات بینات موجود ہیں، ان سے تم اپنے تمام باطنی اندھیروں کو زائل کر کے اپنے باطن کو نور ایمان سے منور کر سکتے ہو۔ اور اس سلسلے کی آخری آیت (آیت ۱۱) میں فرمایا: ﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ ”کون ہے وہ جو قرض دے اللہ کو قرض حسنہ؟“ اس میں ایک طرح سے غیرت ایمانی کو بھی لکھا را گیا ہے کہ ہمت کرو! ایمان و یقین کا تقاضا ہے کہ اللہ کی راہ میں سب کچھ لگا دو اور کھپا دو۔

اس آیت سے متعلق ایک واقعہ ہے جو کہ ماقبل درس میں بیان ہونے سے رہ گیا تھا۔ اس سے اندازہ ہوتا ہے کہ صحابہ کرام ﷺ جب قرآن پڑھتے یا سنتے تھے تو ان کا تاثر کیا ہوتا تھا! ان کے دلوں میں فوری طور پر عمل کے لئے آمادگی پیدا ہوتی تھی۔ چنانچہ جب یہ آیت نازل ہوئی اور حضور اکرم ﷺ نے صحابہ کرام ﷺ کو سنائی تو حضرت ابوالدداح انصاری ﷺ نے فوراً اس پکار پر لبیک کہا۔ ان کا مدینے میں سب سے بڑا باغ تھا جس میں کھجور کے چھ سو درخت تھے۔ باغ میں چشمہ بھی تھا۔ اسی میں ان کا رہائشی مکان بھی تھا۔ ایک انسان کا دینا میں آسائشوں کا یہی تصور ہو سکتا ہے ناکہ گھر کے ساتھ خوبصورت باغ ہو، گھنیری چھاؤں ہو، چشمہ ہو، وغیرہ۔ تو ان کے پاس بھی گویا یہ ساری سہولتیں تھیں۔ انہوں نے فوراً سوال کیا کہ حضور! کیا اللہ ہم سے قرض مانگ رہا ہے؟ حضور ﷺ نے فرمایا: ”ہاں“۔ تو حضرت ابوالدداح ﷺ نے عرض کیا: تو ہاتھ بڑھائیے! حضور نے اپنا دست مبارک بڑھایا تو اپنا ہاتھ حضور ﷺ کے

ہاتھ میں دیتے ہوئے عرض کیا: میں نے اپنا باغِ اللہ کو قرض دے دیا ہے۔ اس کے بعد وہاں سے خوشیاں مناتے ہوئے اپنے گھر کی طرف لوٹے۔ یہاں یہ بھی نوٹ سمجھتے کہ بعض اوقات انسان جذباتی طور پر کوئی کام کر گزرتا ہے، کوئی بہت بڑی چلاں لگا تو لیتا ہے لیکن پھر فوراً ایک رعمل بھی ہوتا ہے کہ یہ میں کیا کر بیٹھا! لیکن حضرت ابوالحداد رض نے اسے بڑی کامیابی سمجھا اور مسرور ہو کر واپس گھر گئے۔ اب باغ میں داخل بھی نہیں ہونے یہ سوچ کر کہ اب یہ اللہ کا ہو چکا ہے باغ کی فضیل کے باہر سے ہی پکارا: اے ام الدhadh! یہاں سے نکل آؤ، میں نے یہ باغِ اللہ کو دے دیا ہے! اور وہ بھی اللہ کی بندی وہاں سے اپنا ذاتی سامان لے کر یہی ہوتی ہوئی نکل آئی کہ یہ تم نے بہت عمده سودا کیا ہے۔ دراصل یہی اندراز تھا صحابہ کرام رض کا جس کی وجہ سے کل بیس برس میں "مُحَمَّدٌ رَسُولُ اللَّهِ وَالَّذِينَ مَعَهُ" کے ہاتھوں تاریخ انسانی کا عظیم ترین انقلاب برپا ہو گیا۔ صحابہ کرام رض میں عمل کے لئے دلی آمادگی اس قدر تھی کہ اللہ اور اس کے رسول صلی اللہ علیہ وآلہ وسلم کی طرف سے جو حکم بھی آتا اس پر عمل کے لئے فوراً تیار ہو جاتے۔ ظاہر ہے دلوں میں ایمان پہلے سے موجود ہے تو عمل میں تاخیر کیسی!

اس سورہ مبارکہ کا تیسرا حصہ چار آیات پر مشتمل ہے اور جس طرح پہلے حصے میں بڑی اہم آیت تھی: ﴿هُوَ الْأَوَّلُ وَالآخِرُ وَالظَّاهِرُ وَالْبَاطِنُ﴾ بالکل اسی مقام و مرتبہ کی حامل آیت اس حصے میں بھی ہے، جو دراصل مخالفت کی حقیقت کو واضح کرنے کے لئے ہے۔ ہم یہ بات جان چکے ہیں کہ آخرت میں ایک چھلنی تو کھلم کھلا کافروں اور مسلمان ہونے کے دعوے داروں کے مابین لگے گی جو انہیں علیحدہ علیحدہ کر دے گی۔ اس کے بعد مسلمان سمجھے جانے والوں کے مابین ایک چھلنی لگے گی یہ چھان پھٹک کرنے کے لئے کہ ان میں کون واقعی مؤمن تھا اور کون جھوٹ موت کا مؤمن بنا ہوا تھا۔ یعنی جھوٹے اور سچے کے مابین ایک تیزی ہو جائے گی۔ یہ ایک مرحلہ ہے جسے ہم عام طور پر اپنے محاورے میں "پل صراط" کہتے ہیں۔ اس پل صراط کا تصور یہاں بھی موجود ہے اور مدنی سورتوں کے اس سلسلہ کی آخری سورۃ، سورۃ التحریم میں بھی بعینہ انہی الفاظ

میں موجود ہے۔ اس کے علاوہ مضمون کے اعتبار سے سورہ مریم میں بھی اس کا تذکرہ موجود ہے۔ وہاں فرمایا گیا: ﴿وَإِنْ مَنْكُمْ إِلَّا وَارِدُهَا، كَانَ عَلَى رَبِّكَ حَتْمًا مَقْضِيًّا، ثُمَّ نَجَحَى الَّذِينَ اتَّقَوْا وَنَذَرُ الظَّالِمِينَ فِيهَا حِيشًا﴾ (آیات ۱۷، ۲۷) ”اور تم میں سے کوئی ایسا نہیں ہے جو اس (جہنم) پر وارد نہ ہو۔ یہ تو ایک طے شدہ بات ہے جسے پورا کرنا تیرے رب کے ذمہ ہے۔ پھر ہم ان لوگوں کو بچالیں گے جو (دنیا میں) مقتنی تھے اور ظالموں کو اس میں گرا ہوا چھوڑ دیں گے۔ یعنی چاہے مومن ہو، کافر ہو، مسلم ہو، منافق ہو، سب کو ایک بار پل صراط پر سے گزارا جائے گا۔ مفسرین نے اس کی یہ حکمت بیان کی ہے کہ اہل ایمان کو بھی اندازہ ہو جائے کہ اللہ نے انہیں کس خطرناک شے سے بچایا ہے، ورنہ شاید انہیں اندازہ نہ ہو سکے کہ یہ کتنی بڑی کامیابی ہے اور ان پر اللہ کا کتنا بڑا افضل ہوا ہے۔

پل صراط پر سے گزرناس کس طرح کا ہو گا، اس کی حقیقت تو وہیں جا کر کھلے گی۔ میدانِ حشر کی کیفیات کو ہم صرف ان کے قریب ترین الفاظ میں ہی بیان کر سکتے ہیں جو قرآن مجید میں آئے ہیں، ان کی اصل حقیقت ہمیں یہاں نہیں معلوم ہو سکتی۔ بہر حال وہ کوئی ایسا مرحلہ ہو گا کہ شدید گھپ اندر ہیرا ہو گا، وہاں اہل ایمان کے دلوں میں موجود ایمان اور ان کے اعمال صالح کے نور کا ظہور ہو جائے گا جو وہ دنیا سے لے کر گئے ہوں گے۔ ان کا نورِ ایمان ان کے سامنے اور اعمال صالح کا نورِ آن کی داہنی طرف ہو گا۔

جیسا کہ فرمایا گیا ہے: ﴿يَوْمَ تَرَى الْمُؤْمِنِينَ وَالْمُؤْمِنَاتِ يَسْعَى نُورُهُمْ بَيْنَ أَيْدِيهِمْ وَبِأَيْمَانِهِمْ﴾ ”جس دن کتم دیکھو گے مومن مردوں اور مومن عورتوں کو کہ دوڑتا ہوا ہو گا ان کا نور ان کے سامنے اور ان کی داہنی طرف“۔ یعنی وہ خود چل رہے ہوں گے اور ان کا نور ان کے دائیں اور سامنے کی طرف چل رہا ہو گا۔ علامہ ابن جریر طبری کی تفسیر میں حضور ﷺ کا اس بارے میں جو قول نقل ہوا ہے وہ میں آپ کو سننا چکا ہوں کہ ”کسی کو جو نور ملے گا وہ اتنا ہو گا کہ اس کی روشنی مدینے سے صنعتاً تک جائے گی۔ اور کسی کو بس اتنا نور ملے گا کہ اس کے قدموں کے آگے روشنی ہو جائے گی“۔ اور اس دن

وہ شخص بھی بہت خوش نصیب ہو گا جس کے بس قدموں کے سامنے روشنی ہو جائے گی۔ بہر حال اہل ایمان اپنے اس نور ایمان اور نور اعمال صالحہ کی روشنی میں اس راستے سے گزر جائیں گے۔ ان سے کہا جائے گا: ﴿بَشِّرْنَاكُمُ الْيَوْمَ جَنُّتْ تَجْرِي مِنْ تَحْتِهَا الْأَنْهَرُ خَلِدِينَ فِيهَا ذَلِكَ هُوَ الْفَوْزُ الْعَظِيمُ﴾ ”بشارت ہے تمہارے لئے آج کے دن ان باغات کی جن کے دامن میں ندیاں ہتھی ہیں اور ان میں تمہیں اب ہمیشہ ہمیشہ رہنا ہے، یہی ہے اصل اور بڑی کامیابی۔“

اس کے برعکس کیفیت کیا ہو گی، فرمایا: ﴿يَوْمَ يَقُولُ الْمُنْفِقُونَ وَالْمُنْفِقُتُ لِلَّذِينَ أَمْتُوا أَنْفُرُوْنَا نَقْتَسِّيْنَ مِنْ نُورِكُمْ﴾ ”اس روز منافق مردوں اور عورتوں کا حال یہ ہو گا کہ وہ مومنوں سے کہیں گے کہ ذرا ہمارا انتظار کرو (ہمیں مہلت دو)، تاکہ ہم تمہارے نور سے کچھ فائدہ اٹھائیں۔“ یہ منافقین کا تذکرہ ہو رہا ہے جو ایمان سے تھی دست تھے مگر دنیا میں مسلمان سمجھے جاتے تھے۔ اس سورہ مبارکہ کی یہ تین آیات (۱۳، ۱۴ اور ۱۵) نفاق کے موضوع پر قرآن مجید کا اہم ترین مقام ہے۔ درحقیقت سورۃ الحدیڈ، جسے اُمُّ الْمُسْتَحْسَنَات کہا جاتا ہے، اس میں سلسلہ مُسْتَحْسَنَات کی بقیہ نومدنی سورتوں کے مضامین کا خلاصہ اور جامع ائٹکس موجود ہے۔ گیارہ آیات پر مشتمل سورۃ المناقوں پوری کی پوری اسی نفاق کے موضوع پر ہے اور اس کی پہلی آٹھ آیات میں جو کچھ بیان ہوا ہے سورۃ الحدیڈ کی ان تین آیات میں گویا اس کی مزید تشریع ہے۔

### نفاق کی حقیقت اور مراحل و مدارج

”نِفَاقٌ“ کی حقیقت کو سمجھنے کے لئے نوٹ سیکھنے کے لفظ ”نِفَاق“ اور ”نِفَاقٌ“ کا مادہ ایک ہی ہے، یعنی ”نِفَاق“، ”نِفَقَ“۔ ”نِفَاق“، یعنی سے افعال کے وزن پر لفظ ”نِفَاق“ بنا ہے جس کے معنی ہیں ختم ہو جانا، خرچ ہو جانا۔ جیسے کہا جاتا ہے: نَفَقَ الْفَرَسُ ”گھوڑا مر گیا“، یا ”گھوڑا کام آ گیا“۔ اور نَفَقَتِ الدَّرَاهِمُ ”پیسے ختم ہو گئے“! یہاں اس اتفاق کا تذکرہ پہلے ہو چکا ہے، بایں الفاظ: ﴿أَمْنُوا بِاللَّهِ وَرَسُولِهِ وَانْفَقُوا مِمَّا جَعَلَكُمْ مُسْتَحْلِفِينَ فِيهِ﴾ اور اسی مادے سے باہم مفاعلہ میں ”منافقت“ بنا ہے۔ ”نِفَاق“

سے مراد ہے زیرِ زمین راستہ یا سرگ جس کے دو منہ ہوتے ہیں۔ پچھلے زمانے میں بادشاہ عام طور پر ایسے فوجی قلعے بناتے تھے کہ ان میں محل بھی ہوتے تھے اور نگست کی صورت میں اپنی جان بچانے کے لئے قلعے میں ایسی خفیہ سرگیں بنائی جاتی تھیں جو دُور کسی جنگل میں جا کر نکلتی تھیں، تاکہ دشمن اگر صدر دروازے سے داخل ہو ہی جائے تو وہ اس سرگ کے ذریعے سے گھوڑے دوڑاتے ہوئے فرار ہو سکیں۔ لہذا بچاؤ کے لئے یہ سرگیں بنائی جاتی تھیں۔ اسی طرح گوہ جو ایک صحراً جانور ہے، اس میں اللہ نے اتنی عقل رکھی ہے کہ وہ اپنے لئے زیرِ زمین جو بحث یا بل بناتا ہے اس کے دو منہ رکھتا ہے، تاکہ اگر ایک راستے سے شکاری کتے داخل ہوں تو وہ دوسرے راستے سے نکل کر اپنی جان بچاسکے۔ اس لئے کہ صحراً لوگ اس کا شکار کر کے اس کا گوشت کھاتے تھے۔ گوہ کے بل کو نافقاء کہتے ہیں۔ اسی ”نفق“ سے لفظ ”منافق“ بنتا ہے۔ تو منافق کی اصل حقیقت یہی ہے کہ اپنے آپ کو بچا کر رکھنا۔ ایک تو صادق الایمان ہوتے ہیں جن کا رو یہ یہ ہوتا ہے کہ وہ سب کچھ کھپادینے میں ہی اپنی کامیابی سمجھتے ہیں۔ جیسے اقبال نے کہا۔

تو بچا بچا کے نہ رکھ اسے ترا آئندہ ہے وہ آئندہ  
کہ شکستہ ہو تو عزیز تر ہے نگاہ آئندہ ساز میں!

لیکن منافقین کا رو یہ اس کے بر عکس ہوتا ہے کہ نجف کر چلو جان اور مال کو بھی بچاؤ اور مسلمانوں کے ساتھ بھی چلو۔ بظاہر ایمان لے آتا ان کی مجبوری بن جاتا ہے، کیونکہ اگر سارا قبیلہ ایمان لے آیا ہے تو ان کا بھی ایمان لے آنا معاشرتی دباؤ کی بنا پر لازمی ہو جاتا ہے، ورنہ تو انہیں اپنے قبیلے سے کٹا پڑتا ہے۔ تو وہ مسلمانوں میں شامل ہو جاتے ہیں مگر اپنے آپ کو بچا بچا کر چلتے ہیں۔ تو یہ اپنے آپ کو بچانا دراصل نفاق کی بنیاد ہے۔ اب جب اللہ کی راہ میں مال و جان کے ساتھ جہاد کا حکم ہوتا ہے تو مومنین صادقین کی روشنی ہوتی ہے کہ وہ لیک کہتے ہوئے حاضر ہو جاتے ہیں، لیکن منافقین اس سے گریز کی راہ اختیار کرتے ہیں اور جھوٹے بہانے بناتے ہیں۔ بیباں نوٹ کیجئے

کہ کچھ لوگ ایسے بھی ہو سکتے ہیں جنہوں نے حیلے بہانے سے اپنے آپ کو اس کمکھن صورت حال سے بچا تو لیا ہو، لیکن بعد میں اپنی غلطی اور کوتاہی کا اعتراف کرتے ہوئے حضور ﷺ کے سامنے مذعرت پیش کی ہو، تو اس کو نفاق نہیں کہیں گے بلکہ یہ صرف ضعف ایمان ہے۔ لیکن جب ان بہانوں میں جھوٹ کا عنصر بھی شامل ہو گیا، جھوٹے بہانے بنانے شروع کر دیئے تو یہ نفاق کی پہلی سُلیخ ہے۔ پھر ایک عرصہ گزرنے کے بعد جب انسان سوچتا ہے کہ اس کا تو اعتبار ہی ختم ہو گیا ہے تو اب وہ جھوٹی قسمیں کھاتا ہے اور یہ نفاق کا دوسرا درجہ ہے۔ اور تیسرا درجہ وہ ہے جب مومنین صادقین سے کہد ہو جاتی ہے، ان سے بعض ہو جاتا ہے کہ یہ تو پاگل اور جنونی لوگ ہیں جونہ دائیں دیکھتے ہیں، نہ دائیں دیکھتے ہیں، نہ انہیں آگے کی فکر ہے، نہ چیچے کی فکر ہے، کوئی مصلحتیں دیکھتے ہیں۔ اب ان کا قول یہ ہوتا ہے: ﴿أَنَّوْمَنْ كَمَا أَمَنَ السُّفَهَاءُ﴾ ”کیا ہم اس طرح ایمان لے آئیں جیسے یہ بے وقوف ایمان لائے ہیں؟“ یہ تو جنونی ہیں، یہ fanatics ہیں۔ تو جب مومنین صادقین سے دشمنی ہو گئی تو یہ نفاق کی تیسری سُلیخ ہے۔ یہ نفاق دراصل انسان کی باطنی کیفیت ہے جو مختلف مرامل سے گزر کر انہماںی سُلیخ کو پہنچتی ہے۔ یہاں اس کو بہت عمدگی کے ساتھ واضح کیا گیا ہے۔

### نفاق کے بارے میں ایک مغالطے کا ازالہ

ایک بات اور نوٹ کر لیجئے کہ دورِ نبوی ﷺ میں شعوری نفاق بہت شاذ اور کم تھا۔ عام مغالطے یہ ہے کہ منافق وہی ہوتا ہے جو جان بوجہ کر منافق بنا ہوا ہو، جبکہ درحقیقت یہ بات نہیں تھی۔ منافقین کی اکثریت وہ تھی جو ایمان تو خلوص کے ساتھ لائے تھے، لیکن ایمان کے تقاضے پورے کرنے کے لئے جو ہمت درکار ہوتی ہے ان میں اس کا فقدان تھا۔ گویا ع ”ہرچہ بادا باد ما کشتی در آب اند اخیم“، والی کیفیت نہیں تھی۔ جس شخص میں ایمان کی چیختگی اور گہرائی اتنی نہیں ہوتی کہ وہ اپنا سب کچھ اللہ کی راہ میں لگانے کے لئے تیار ہو جائے تو وہ ایک طرح کی پسپائی اختیار کرتا ہے اور ارتداً معنوی کا شکار ہو جاتا ہے اور اندر ہی اندر چیچے ہننا شروع کرتا ہے۔ درحقیقت اسے یہ خیال

نہیں ہوتا کہ میں منافق ہو گیا ہوں، بلکہ وہ سوچتا ہے کہ ان (چے اہل ایمان) کو کیا ہو گیا ہے خواہ مخواہ یہ لوگ جنگ کے لئے تیار ہو جاتے ہیں، آخر صلح سے بھی تو کام چل سکتا ہے اور دشمن کو گزدے کر بھی تو مارا جاسکتا ہے، جبکہ یہ لوگ ہر وقت جنگ ہی کی فکر رکھتے ہیں۔ غزوہ بدر کے موقع پر ان کا موقف تھا کہ جب اللہ نے فرمادیا ہے کہ دو میں سے ایک پر تمہیں ضرور فتح مل جائے گی تو قریش کے قافلے کی طرف کیوں نہیں چلتے جہاں بہت سا مال و دولت ہے اور ان پچاس آدمیوں کے ہتھیار بھی ہمیں مل جائیں گے۔ مصلحت کا تقاضا تو یہ ہے کہ پہلے ادھر جائیں! تو اصل میں وہ لوگ یہ نہیں سمجھ رہے ہوتے کہ ہم جھوٹے ہیں، یا ہم دھوکہ دے رہے ہیں، بلکہ یہ اصل میں مسلمانوں کے اندر ہی گذرا ہوتے ہیں۔ چنانچہ سورۃ المنافقون ہی میں فرمایا گیا ہے: «ذلک بِإِنَّهُمْ أَمْنُوا ثُمَّ كَفَرُوا» یہ اس لئے ہوا کہ یہ ایمان لائے پھر کفر میں چلے گئے، یعنی یہ ایمان تو لائے تھے خلوص کے ساتھ نہ کہ دھوکہ دینے کے لئے، لیکن پھر رفتہ رفتہ ارتداً معنوی کاشکار ہو گئے اور پسپا ہوتے ہوتے کفر تک چلے گئے۔ یعنی ان کا یہ ارتداً اندر ہی اندر ہوتا ہے۔ لیکن ظاہر بات ہے کہ انہیں ایک قانونی تحفظ تو حاصل رہتا ہے۔ جیسے دیکھ کسی چوکھت یا شہیر کو اندر سے تو چٹ کر چکی ہوتی ہے لیکن اوپر ایک تہہ چھوڑ دیتی ہے تاکہ دیکھنے والوں کو پتہ نہ چل جائے کہ اندر اس چوکھت یا شہیر کے ساتھ کیا قیامت گزر رہی ہے۔ تو نفاق بھی دراصل یہی ہے جو باطن میں شروع ہوتا ہے۔

اس اعتبار سے اگر غور کیا جائے تو معلوم ہوتا ہے کہ عام معنی میں گناہگار اور اس قسم کے غیر شعوری منافق میں بس تعبیر کا فرق ہے۔ گناہگار بھی تو یہی ہوتا ہے جو جانتا ہے کہ یہ شے اللہ نے حرام کی ہے، پھر بھی اس کا ارتکاب کر رہا ہوتا ہے۔ تو اس وقت وہ بھی ایمان سے تجھی ہوتا ہے! اس اعتبار سے جان لینا چاہئے کہ گناہگار اور ایسے منافق میں حقیقت کے اعتبار سے باریک سا پردہ ہے۔ یہ بات میں نے اس لئے بیان کی ہے کہ اس آیت میں ایک خاص اور اہم نکتہ ہے جو اس کے بغیر سمجھ میں نہیں آ سکتا۔

اب آگے چلئے! جب اہل ایمان آگے نکل جائیں گے تو یہ منافق مرد اور عورتیں

ان سے کہیں گے: ﴿اَنْظُرُونَا نَقْبِسْ مِنْ نُورٍ ثُمَّ كَذَرًا همیں مہلت دو جہارا انتظار کرو تاکہ ہم تمہارے نور سے استفادہ کر لیں، کچھ اقتباس کر لیں۔ ہم بھی اس سے فائدہ اٹھا کر پل صراط پر سے گزر جائیں۔﴾ قیل از جُعْوَا وَرَاءَكُمْ فَالْتَّمِسُوا نُورًا ملکہ "کہا جائے گا کہ اپنے پیچھے کی طرف لوٹ جاؤ اور نور تلاش کرو"۔ یعنی اگر تمہارے لئے ممکن ہے تو پیچھے دنیا کی طرف لوٹ جاؤ اور نور تلاش کر کے لے آؤ! اس لئے کہ یہ نور یہاں نہیں دیا گیا، بلکہ یہ دنیا کی زندگی میں کما کرساتھ لا یا گیا ہے۔ دنیا میں ایمان کا بھی کسب کرنا ہوتا ہے اور اعمالی صالح تو ہیں ہی سراسر کسب۔ تو اگر تمہارے لئے بھی ممکن ہو تو لوٹ جاؤ پیچھے کی طرف اور یہ نور تلاش کرنے کی کوشش کرو۔

### اہل سنت کے ایک عقیدے کی قرآنی بنیاد

آگے فرمایا: ﴿فَصُرِّبَ بَيْنَهُمْ بِسُورٍ لَّهُ بَاتِ﴾ "پھر ان کے مابین ایک فضیل حائل کر دی جائے گی، جس میں ایک دروازہ ہو گا"۔ یہ فضیل تو در حقیقت ایک فصل قائم کرنے کے لئے ہو گی۔ اہل ایمان آگے نکل گئے ہوں گے اور ادھر یہ منافق پیچھے سے پکارتے ہی رہ جائیں گے۔ تو ان کے درمیان فاصلہ تو پہلے سے ہو گیا ہو گا، اب ان کے درمیان فضیل بھی حائل کر دی جائے گی۔ ﴿بَاطِنَةٌ فِيْهِ الرَّحْمَةُ وَظَاهِرَةٌ مِنْ قَبْلِهِ الْعَذَابُ﴾ "اس کے اندر کی طرف رحمت ہو گی اور اس کے باہر عذاب ہو گا"۔ یہاں ایک سوال پیدا ہوتا ہے کہ باطنہ اور ظاہرہ کی ضمیر کا مرجع کیا ہے؟ بہت سے حضرات نے اس سے دروازہ مراد لیا ہے کہ اس دروازے کے اندر کی جانب اللہ کی رحمت کا نزول اور اس کے باہر کی جانب عذاب خداوندی کا ظہور شروع ہو جائے گا۔ لیکن مجھے اس نقطہ نظر میں کافی تامل تھا۔ اس مقام پر غور و فکر کے نتیجے میں میری جو رائے بنی ہے اس کی تائید مجھے امام رازی سے مل گئی ہے کہ اس ضمیر کی نسبت دروازے کی طرف نہیں ہے بلکہ سور (فضیل) کی طرف ہے۔ (واللہ اعلم!) یعنی اس فضیل کے اندر کی طرف اللہ کی رحمت ہو گی اور اس فضیل کے باہر کی طرف اللہ کا عذاب ہو گا۔ اس مقام پر ایک خیال سا آتا ہے کہ اس فضیل میں دروازے کی کیا ضرورت ہو

گی؟ لیکن آج مجھے اس پر انشراح ہوا ہے کہ یہاں دروازے کا تذکرہ کیوں ہے۔ یہ درحقیقت ہمارے اہل سنت کے ایک مجمع علیہ عقیدے کے لئے بنیاد ہے، جس کے لئے قرآن مجید میں اس کے علاوہ کہیں اور ذکر نہیں ہے۔ اہل سنت کا مجمع علیہ عقیدہ ہے کہ جس شخص کے دل میں ایمان کی کچھ رمق بھی ہوگی وہ اپنے گناہوں کی سزا پا کر بالآخر جہنم سے نکال لیا جائے گا۔ جہنم میں خلوٰہ صرف ان کے لئے ہے جن کے دلوں میں سرے سے ایمان کی کوئی رمق نہیں ہوگی۔

جن غیر شوری منافقین کا میں نے تذکرہ کیا ہے ان کے اور عام گناہگاروں کے مابین درحقیقت صرف ایک تعبیر کا فرق ہے، ورنہ جو تضاد ان کی زندگیوں میں ہے وہی تضاد ان کی زندگیوں میں بھی ہے۔ اس بارے میں میں سماں میں عبدالرازاق صاحب کا یہ قول سنایا کرتا ہوں: ”جو دم غافل سودم کافر!“ اور ارشادِ الہی ہے: ﴿وَمَنْ لَمْ يَحْكُمْ بِمَا أَنْزَلَ اللَّهُ فَأُولَئِكَ هُمُ الْكُفَّارُ﴾ اور جس نے اس کے مطابق فیصلہ نہ کیا جو اللہ نے نازل کیا ہے تو وہی تو کافر ہیں۔ ہماری عدالتوں میں ہر روز نہ معلوم کتنے فیصلے قرآن و سنت کے خلاف ہو رہے ہیں۔ پورے ملک اور پوری امت مسلمہ کی سطح پر جو فیصلے ہو رہے ہیں وہ سب کے سب اللہ کی شریعت کے خلاف ہو رہے ہیں۔ قرآن کے فتوے کے مطابق تو ہم سب کے سب کافر ہیں۔ لہذا غیر شوری منافق اور گناہگار میں کوئی فرق نہیں ہے۔ چنانچہ ایک مرتبہ جو فصیل حاصل کر دی جائے گی وہ ابدی نہیں ہے، بلکہ ان میں سے بھی جن کے اندر ایمان کی کچھ رمق ہوگی ان کو بہر حال وہاں سے نکلا ہے۔ اس لئے یہاں پر صراحةً کے ساتھ دروازے کا ذکر کیا گیا ہے، ورنہ واقعہ یہ ہے کہ اس کا کوئی اور محل نہیں ہے۔ جن لوگوں نے اس مقام پر زیادہ غور و فکر نہیں کیا وہ کہتے ہیں کہ اہل ایمان اُس دروازے کے ذریعے سے جنت میں داخل ہوں گے، حالانکہ اس مرحلے کی پوری تصویر جب سامنے آتی ہے تو معلوم ہوتا ہے کہ فصل تو پہلے سے قائم ہو چکا ہو گا، کیونکہ جن کے پاس نور ہو گا وہ تو آگے نکل جائیں گے اور دوسرے انہیں پکارتے رہ جائیں گے کہ ذرا نہبڑا، اور پھر ان کے مابین فصیل قائم کر دی جائے

گی۔ قصْرِ بَيْنَهُمْ میں ”ف“ تاکید کے لئے ہے۔ لہذا یہ دروازہ اہل جنت کے جنت میں داخلے کے لئے نہیں ہے، بلکہ درحقیقت یہ دروازہ اب آئندہ ان لوگوں کے لئے ہے جن کے دلوں میں ایمان کی کچھ نہ کچھ رمق اور روشنی ہو گی، لیکن وہ مجموعی طرزِ عمل کے اعتبار سے اس سزا کے مستحق ہو چکے ہوں گے۔ لہذا وہ اپنے گناہوں کے بعد اپا کر باہر نکل آئیں گے۔ یہ اہل سنت کا اجتماعی عقیدہ ہے۔

اب قرآن کریم میں کہیں اور اس کا تذکرہ کیوں نہیں ہے، اسے بھی سمجھ لینا چاہئے۔ دراصل بعض چیزیں عقلی اعتبار سے اتنی بلند ہوتی ہیں کہ عالم لوگوں کے سامنے ان کو بیان کرنا ان کے لئے فتنے کا سبب بن سکتا ہے، لہذا اعلیٰ ترین فلسفیانہ مسائل کو قرآن حکیم نے بہت ہی خفیہ اور فلسفیانہ انداز میں بیان کیا ہے کہ سمجھنے والا سمجھ جائے گا، عقلمند کے لئے اشارہ کافی ہوتا ہے، لیکن عام آدمی اس مقام پر سے یہ سمجھ کر گزر جائے گا کہ کوئی خاص بات نہیں ہے۔ اگر یہ بات بڑے اہتمام کے ساتھ آئی ہوتی تو عام آدمی بھی رک جاتا اور غور کرنے پر مجبور ہو جاتا، جبکہ اس کے اندر اس کی استعداد اور صلاحیت نہیں ہوتی۔ قرآن مجید اللہ تعالیٰ کا کلام ہے، جس میں سب کے لئے راہنمائی موجود ہے اور اس میں سب کی ضروریات کا احاطہ کیا گیا ہے، جبکہ دین کے بعض حقائق ایسے ہیں کہ ان کو زیادہ عام کر دیا جائے تو لوگوں میں بے عملی پیدا ہو جائے گی۔ ویسے تو یہ تصور کرنا بھی ہمارے لئے ممکن نہیں ہے کہ ایک لمحے کے لئے بھی جہنم کا داخلہ کس درجے شدائد اور مصائب کا ذریعہ بن جائے گا، لیکن اگر آدمی یہ سمجھ لے کہ ایمان کی کوئی رمق بھی ہوئی تو بالآخر جہنم سے نکل جائیں گے تو اس سے خواہ خواہ اس کے اعصاب ڈھیلے پڑتے ہیں اور اس کے اندر عمل کا جذبہ کمزور پڑتا۔ لہذا یہ مضمون قرآن مجید میں شرح و بسط کے ساتھ نہیں آیا۔ اسی طرح سورۃ الفرقان میں ایک مقام ایسا آیا ہے کہ اس سے قرآن مجید میں عذاب قبر کا ثبوت مل جاتا ہے، ورنہ قرآن مجید میں صراحت کے ساتھ عذاب قبر کا تذکرہ نہیں ہے۔ وہاں فرمایا گیا ہے: ﴿يَضْعَفُ لَهُمُ الْعَذَابُ يَوْمَ الْقِيَمة﴾ ”دو گناہ کیا جائے گا اس کے لئے عذاب قیامت کے دن“، معلوم ہوا کہ

قیامت سے پہلے بھی عذاب کی کوئی شکل ہے جب ہی تو وہ دو گنا کیا جائے گا۔  
مسلمان معاشرے میں منافق کا قانونی و دستوری سٹیشن؟

اب ذرا چشم تصور سے دیکھئے کہ اہل ایمان آگے نکل گئے منافقین ادھرہ گئے اور درمیان میں فصل حائل ہو گئی۔ ﴿يَنَادُونَهُمُ الْمُنَكِّنُ مَعْكُومٌ﴾ ”وہ انہیں پکار کر کہیں گے کیا ہم تمہارے ساتھ نہ تھے؟“ یہ اس امر واقعہ کی تعبیر ہے کہ دنیا میں منافق اور مومن، گناہگار اور متقی سب گذمہ ہیں، سب قانونی طور پر مسلمان ہیں، بلکہ مسلمان معاشرے میں منافق اور مومن کے اور متقی اور فاسق کے قانونی اور دستوری حقوق بالکل برابر ہیں۔ دنیا میں ان کے مابین معاشرتی، سیاسی اور دستوری حقوق میں کوئی فرق نہیں ہے۔ اس لئے کہ قانونی تقسیم تو بہر حال ایک ہی ہے، سب مسلمان شمار ہوتے ہیں۔ اس ضمن میں امام اعظم امام ابوحنیفہ کا موقف ہے کہ: **الْإِيمَانُ قُوَّلُ لَا يُرِيدُ وَلَا يَنْفَضُ** یعنی ایمان تو زبانی اقرار کا نام ہے، جو نہ گھٹتا ہے نہ بڑھتا ہے۔ ان کی مراد حقیقی ایمان نہیں بلکہ قانونی ایمان ہے، جو انسان کو ایک قانونی و دستوری status دیتا ہے، اور وہ گھٹتا یا بڑھتا نہیں ہے، بلکہ جامد ہے۔ جبکہ حقیقی ایمان کا فصلہ اللہ کے حضور جا کر ہو گا اور اس کا نور میدان حشر میں ظاہر ہو گا۔ کوئی متقی ہے تو اللہ کے ہاں اجر لے گا، فاسق ہے تو وہاں سزا بھلتے گا۔ یہاں تو مسلمان کی حیثیت سے سب برابر ہیں۔ جیسے کہا جاتا ہے **الْمُسْلِمُ كُفُولُكُلِّ مُسْلِمٍ**، یعنی تمام مسلمان آپس میں مرتبہ اور سٹیشن کے اعتبار سے بالکل ہم پلہ ہیں، قانونی اور دستوری حیثیت سب کی برابر ہے۔

میدان حشر میں جب چھلنی لگے گی اور حقیقی مومن اور محض نام کے مسلمانوں کے مابین تفریق ہو جائے گی تو یہ لوگ حقیقی اہل ایمان کو پکار پکار کر کہیں گے کہ کیا دنیا میں ہم تمہارے ساتھ نہ تھے؟ آج تمہارے اور ہمارے مابین اتنا فرق و تفاوت کیوں ہے؟ کیا ہم بھی مسجد نبوی میں تمہارے ساتھ نمازیں ادا نہیں کرتے تھے؟ ظاہر ہے کہ یہ لوگ اہل ایمان میں گذمہ تھے۔ یہ تو جب أحد کا موقع آیا تو معلوم ہوا کہ کون کیا ہے، جب رئیس المناافقین عبد اللہ بن أبي تیمیں سو آدمیوں کو لے کر میدان جنگ سے واپس آ گیا۔

معلوم ہوا کہ جب تک آزمائش نہ ہو دنیا میں اصل اہل ایمان اور جھوٹ موت کے مسلمان کے مابین تمیز نہیں ہو سکتی۔ ورنہ تو دنیا میں وہ برابر تھے۔ یہاں تک کہ حضور ﷺ نے عبد اللہ بن أبي کی نماز جنازہ ادا کی ہے اور اس کی تدفین کے لئے اپنا کریۃ عنایت کیا ہے۔ اس لئے کہ اس کے بیٹے عبد اللہ ﷺ بن عبد اللہ بن أبي مؤمن صادق تھے، انہوں نے آ کر درخواست کی کہ حضور امیرے باپ کا انتقال ہو گیا ہے، آپ اپنا کریۃ عنایت فرمادیں تو میں اسے اس کا کفن دے دوں۔ حضور ﷺ نے کرتہ عنایت فرمادیا۔ حضرت عمر رضی اللہ عنہ نے عرض کیا کہ حضور! آپ اس منافق کے لئے کرتہ دے رہے ہیں! آپ نے فرمایا: ”عمر! میرا کرتہ اسے خدا کے عذاب سے چاہیں سکے گا“۔ رسول اللہ ﷺ کی مرتوت اور شرافت سے بعيد تھا کہ آپ ایک مومن صادق کی درخواست رد کر دیتے۔ گویا مرنے کے بعد بھی قبر میں اترنے تک اسے ”مسلم“ کا لیگل شیش حاصل رہا۔

### راہ ”فُنُوق“ کے سُنگ ہائے میل اور فتنے کی تین نسبتیں

منافقین کی پکار کے جواب میں اہل ایمان کا جواب نقل ہوا: ﴿فَالْأُوَابَلُى﴾ ”(اہل ایمان) کہیں گے: کیوں نہیں!“ اب آگے جو الفاظ آرہے ہیں وہ علم و معرفت اور فتنہ کا بہت بڑا اخزانہ ہیں۔ فرمایا: ﴿وَلِكِنْكُمْ فَسْتَمْ أَنْفَسَكُمْ﴾ ”لیکن تم نے اپنے آپ کو (اپنے ہاتھوں) فتنے میں ڈالا“۔ اب اہل ایمان جواب دے رہے ہیں کہ دنیا میں تو تم ہمارے ساتھی تھے، اس میں کوئی شک نہیں، لیکن تم نے اپنے آپ کو اپنے ہاتھوں فتنے میں ڈالا۔

فتنے کی تین نسبتیں ہیں جنہیں اچھی طرح نوٹ کر لینا چاہئے۔ کہیں تو اللہ تعالیٰ فرماتا ہے، ہم نے تمہیں فتنے میں ڈالا۔ مثلاً: ﴿وَلَقَدْ فَتَنَّا الَّذِينَ مِنْ قَبْلِهِمْ﴾ (العنکبوت: ۳) ”اور ہم نے فتنے میں ڈالا ہے ان کو جوان سے پہلے تھے“۔ اللہ تعالیٰ اپنی طرف نسبت فرماتا ہے کہ جوان سے پہلے تھا انہیں بھی ہم نے فتنے میں ڈالا تھا۔ یہ ہمارا قاعدہ رہا ہے کہ ہم آزمائشوں کو ظاہر کر دیں کہ کون کھرا ہے، کون کھوتا ہے، کون حقیقتاً

مومن ہے اور کون جھوٹ موت کا مدئی ایمان ہے۔ تو اصل امتحان اللہ کی طرف سے ہے۔ لیکن مکہ میں الہ ایمان کا یہ امتحان کن کے ہاتھوں آ رہا تھا؟ ابو جہل اور دیگر کفار کے ہاتھوں! تو گویا دوسری نسبت ان کفار کی طرف ہو گئی جو مسلمانوں کو ستارے ہے تھے اور انہیں فتنے میں ڈال رہے تھے۔ جیسا کہ سورۃ البروج میں فرمایا: ﴿إِنَّ الَّذِينَ فَتَنُوا الْمُؤْمِنِينَ وَالْمُؤْمِنَاتِ لَمْ يَتُؤْبُوا فَلَهُمْ عَذَابٌ جَهَنَّمَ وَلَهُمْ عَذَابٌ أَعْرِيقٌ﴾ (آیت ۱۰) ”وہ لوگ جنہوں نے الہ ایمان مردوں اور عورتوں کو فتوں میں بیٹلا کیا اور پھر اس سے توبہ نہیں کی یقیناً ان کے لئے جہنم کا عذاب اور جلانے جانے کی سزا ہے۔“ جو لوگ الہ ایمان کو آزمائشوں میں ڈالتے ہیں، انہیں ستاتے اور تکالیف میں بیٹلا کرتے ہیں، اگر مرنے سے پہلے پہلے انہوں نے توبہ کر لی اور ایمان لے آئے تو پچھلا کیا دھرا اسارا معاف ہو جائے گا، ورنہ ان کے لئے عذاب جہنم ہے۔

تیری نسبت یہ ہے کہ انسان اپنے آپ کو خود فتنے میں ڈالتا ہے۔ اس سے مراد یہ ہے کہ جو لوگ الہ و عیال اور مال و متاع دُنیوی کی محبت میں گرفتار ہو جاتے ہیں اور ان کی محبت کو اللہ کی محبت پر ترجیح دیتے ہیں وہ اپنے آپ کو فتنے میں بیٹلا کر لیتے ہیں۔ سورۃ التغابن میں ارشادِ الہی ہے: ﴿يَا أَيُّهَا الَّذِينَ آمَنُوا إِنْ مِنْ أَزْوَاجِكُمْ وَأَوْلَادُكُمْ عَذَوْا لَكُمْ فَاحْلُلُرُوهُمْ﴾ (آیت ۱۲) ”اے ایمان والو! تمہاری بیویوں اور تمہاری اولاد میں سے بعض تمہارے دشمن ہیں، ان سے ہوشیار رہو۔“ مزید فرمایا: ﴿إِنَّمَا آفُو أَلْكُمْ وَأَوْلَادُكُمْ فَسْتَهُ﴾ (آیت ۱۵) ”یقیناً تمہارے ماں اور تمہاری اولاد (تمہارے لئے) فتنہ ہے۔“ یعنی اگر تم اپنے الہ و عیال سے اللہ کی محبت کے ماتحت رہتے ہوئے محبت کرو تو نہیک ہے، یہ یعنی فطری محبتیں ہیں اور دُنیوی ضرورت ہے، لیکن جہاں ان میں سے کسی ایک کی محبت بھی اللہ کی محبت سے بالا ہو گئی تو گویا تم نے اپنے آپ کو اپنے ہاتھوں فتنے میں بیٹلا کر دیا۔ یہ انسان کے اپنے عمل پر مخصر ہے۔ تو حقیقی الہ ایمان منافقین کو جواب دیں گے: ﴿وَلِكُنُكُمْ فَتَنْتُمُ أَنفُسَكُمْ﴾ ”لیکن تم نے اپنے آپ کو اپنے ہاتھوں فتنے میں ڈالا۔“ ﴿وَتَرَبَّصْتُمْ﴾ ”اور پھر تم گوگوکی

کیفیت میں بتلا ہو گئے۔

تربص کے معنی ”انتظار“ کے بھی ہیں کہ آدمی کسی جگہ پر ٹھنک کر کھڑا ہو جائے۔ کوئی تو ایسا ہوتا ہے کہ جس کی ہرچہ بادا باد والی کیفیت ہوتی ہے، جبکہ کوئی ایسا ہوتا ہے کہ کسی وجہ سے ٹھنک کر کھڑا ہو جاتا ہے کہ چلوں نہ چلوں؟ آگے بڑھوں نہ بڑھوں؟ یہ اصل میں تربص ہے۔ یہ لوگ ”تیل دیکھو تیل کی دھار دیکھو!“ کے مصدق حالات کا انتظار کرتے ہیں کہ حالات میں کیا تدبیلی آتی ہے۔ تمام صورتوں کو دیکھ بھال کر دائیں باسیں اور آگے پیچے دیکھتے ہوئے، اچھی طرح سوچ سمجھ کر سنبھل کر اور نجع پنج کر چلتے ہیں۔ جیسے کہا گیا ہے: ﴿وَمِنَ النَّاسِ مَنْ يَعْبُدُ اللَّهَ عَلَى حَرْفٍ﴾ (آل جمع: ۱۱) ”لوگوں میں سے کوئی ایسا بھی ہوتا ہے جو اللہ کی بنگی کرتا ہے کنارے کنارے۔“ یہ لوگ منجد ہماری میں نہیں کو دنا چاہتے۔ ﴿فَإِنْ أَصَابَهُ خَيْرٌ أَطْمَأَنَّ بِهِ وَإِنْ أَصَابَتْهُ فِتْنَةٌ أَنْقَلَبَ عَلَى وَجْهِهِ خَسِيرًا الدُّنْيَا وَالْآخِرَةِ﴾ ”پھر اگر اسے کوئی خیر پیچے تو اس سے مطمئن ہو جاتا ہے اور اگر اسے کوئی آزمائش (تکلیف) پیچے تو اپنے چہرے کے بل واپس پلتاتا ہے۔ اس نے دنیا اور آخرت (دونوں) کا خسارہ اٹھایا۔ یعنی یہ لوگ نجع کر اور کنارے کنارے چلنا چاہتے ہیں، منجد ہماری میں نہیں جانا چاہتے۔ اگر بس خیر رہے تو مطمئن ہیں اور اگر کہیں کوئی امتحان آ گیا، آزمائش آ گئی تو اوندھے ٹھنڈے گر پڑتے ہیں۔ ان کے اس طرزِ عمل کے بارے میں فرمایا گیا کہ یہ دنیا اور آخرت دونوں کے خسارے کا سودا ہے۔ تو یہاں فرمایا گیا کہ جب تم نے اپنے آپ کو اپنے ہاتھوں فتنے میں ڈالا اور مال واولا داہل دعیال، علاق، ڈینیوں جائیداد پر فیشنز، ان تمام چیزوں کی محبت تم پر غالب آگئی تو اس کا نتیجہ یہ ہوا کہ تم تربص اور گومکو کی کیفیت میں بتلا ہو گئے کہ آگے بڑھیں یا نہ بڑھیں! کہیں ایسا نہ ہو جائے، کہیں دیسا نہ ہو جائے! یہ حقیقت ہے کہ انسان کے اندر نیکی کا جذبہ بھی موجود ہے، لیکن وہ تذبذب کا شکار ہو جاتا ہے۔ بقول غالب۔

ایمان مجھے روکے ہے تو کھینچے ہے مجھے کفر

کعبہ مرے پیچے ہے لکیسا مرے آگے!

منافقین کی اس کیفیت کے لئے سورۃ النساء میں الفاظ آئے ہیں: ﴿مُذَبَّذِينَ بَيْنَ

ذلک کہ یہ مذبب ہو کر رہ گئے ہیں۔ اور سورۃ التوبۃ میں فرمایا: ﴿فَهُمْ فِي رَيْبٍ مُّبِينٍ بَيْنَ رَدْدَوْنَ وَهَا أَپِنے شکوک و شبہات میں مترا دہو کر رہ گئے﴾۔ یہاں آگے فرمایا: ﴿وَارْتَبْتُمْ﴾ ”اور تم شکوک و شبہات میں بتلا ہو گئے“، یعنی اپنے آپ کو فتنے میں ڈالنے کا تیرا نتیجہ یہ ہے کہ ایمان کی جو پونچی تمہیں نصیب ہوئی تھی اس میں شکوک و شبہات کے کانے پر چھینے شروع ہو گئے کہ ہم اپنا سب کچھ یہاں کھپا دیں اور معلوم نہیں کہ اس کا کچھ بدله بھی ملے گا یا نہیں! پتہ نہیں آخرت ہو گی بھی یا نہیں۔ یقین تو نہیں ہے کسی نے دیکھا تو نہیں۔ اس لئے کہ یہ سارا ادھار کا سودا ہے۔ جیسے سورۃ التوبۃ میں فرمایا: ﴿إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ﴾ ”اہل ایمان سے اللہ نے ان کے مال اور جانیں خرید لئے ہیں جنت کے عوض“۔ جنت تو ملے گی آخرت میں یہاں تو نہیں ملے گی۔ یہ تو ادھار کا سودا ہے اور ادھار کے سودے پر آدمی کچھ نہ کچھ تو مترا دہوتا ہے۔ اگر نقد سودا ہو تو ٹھیک ہے کہ ہاتھ سے ایک چیز دی اور دوسری لے لی، مبادلہ فوراً ہو گیا، لیکن یہ تو ادھار کا سودا ہے۔ تو اس تربص کے نتیجے میں ایمان کی پونچی برف کی طرح پکھلانا شروع ہو گئی۔

اپنے آپ کو فتنے میں ڈالنے کے سبب جو تربص پیدا ہوتا ہے اس حوالے سے سورۃ التوبۃ کی آیت ۲۳ بڑی اہم ہے۔ فرمایا:

﴿فَلْمَنِ اَكَانَ اَبَاؤُكُمْ وَابْنَاؤُكُمْ وَاحْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالُكُمْ اَفْتَرْ قُسْمُوْهَا وَتِجَارَةً تَخْشُونَ كَسَادَهَا وَمَسْكِنَ تَرْضَوْنَهَا اَحَبَّ إِلَيْكُمْ مِّنَ اللَّهِ وَرَسُولِهِ وَجِهَادٍ فِي سَبِيلِهِ فَتَرْبَصُوا حَتَّىٰ يَأْتِيَ اللَّهُ بِأَمْرِهِ وَاللَّهُ لَا يَهْدِي الْقَوْمَ الْفَسِيقِينَ﴾

”(اے نبی ﷺ! ان سے کہہ دیجئے کہ اگر تمہیں اپنے باپ، اپنے بیٹے، اپنے بھائی، اپنی بیویاں، اپنے رشتہ دار اور وہ مال جو تم نے بڑی محنت سے کمائے (اور جمع کئے) ہیں، اور وہ کار و بار جن کے کساد (اور مندے) کا تمہیں اندر یا شر رہتا ہے (جو بڑی مشقت سے تم نے جمائے ہیں)، اور وہ رہائش کا ہیں (جا سیدادیں بلڈنگیں، ہو یلیاں اور کوٹھیاں) جو تمہیں بڑی پسند ہیں، (یہ آٹھ چیزیں) اگر محبوب تر ہیں (تین چیزوں سے) اللہ سے، اللہ کے رسول سے اور اللہ کی راہ

میں جہاد کرنے سے تو جاؤ انتظار کرو یہاں تک کہ اللہ تعالیٰ اپنا فیصلہ (عذاب) لے آئے اور اللہ ایسے فاسقوں کو ہدایت نہیں دیتا۔

یہ گویا ایک ترازو ہے جسے ہر شخص اپنے باطن میں نصب کر لے۔ ایک پڑھے میں آٹھ چیزیں ڈالیں جن میں سے پانچ علاقے ڈینیوی ہیں، یعنی باپ، بیٹا، بھائی، بیوی اور رشتہ دار۔ باقی ہر انسان تو اس کے بعد ہی آتا ہے۔ اور تین چیزیں ڈینیوی مال و اسے اب میں سے ہیں، نقد مال و دولت، کار و بار اور اثاثہ جات یعنی بلڈنگ یا جائیداد وغیرہ۔ اور ترازو کے دوسرے پڑھے میں تین کی محبت ڈالیں، یعنی اللہ کی محبت، رسول کی محبت اور اللہ کی راہ میں جہاد کی محبت۔ پھر دیکھیں کہ کون سا پڑھا بھاری ہے! اگر یہ آٹھ والا پڑھا بھاری ہے تو اس صورت میں "فَتَرَبَّصُوا" "جاو" انتظار کرو! یہ وہی لفظ ترَبَّص ہے جو زیر درس آیت میں ہے۔ اب ترَبَّص اور گومکو کی کیفیت تو لازماً ہو گی کہ چلوں نہ چلوں۔ اس آیت میں مذکور علاقے ڈینیوی کو اقبال نے ایک شعر میں جمع کیا ہے۔

یہ مال و دولت دنیا یہ رشتہ و پیوند

بتان و تم و گماں لا الہ الا اللہ!

جان لجھئے کہ یہ ترَبَّص اور ارتیاب ایک دن میں نہیں ہو جاتا، بلکہ یہ رفتہ رفتہ اور تدریجیا پسپائی کا نتیجہ ہوتا ہے اور اس کے بعد ایک وقت ایسا بھی آتا ہے کہ آدمی ایمان سے بالکل خالی ہو جاتا ہے۔ جیسے سورۃ المناقون میں فرمایا گیا: ﴿ذلک بِأَنَّهُمْ أَمْنَوْا ثُمَّ كَفَرُوا﴾ "یا اس لئے ہوا کہ وہ پہلے ایمان لے آئے، پھر کفر میں چلے گئے"۔ یا یہ کہ ایمان اتنا کمزورہ جاتا ہے کہ وہ عمل پر اثر انداز نہیں ہوتا۔ اس صورت میں پھر عمل میں تناقض اور تضاد ہوتا ہے۔ آدمی کہتا کچھ ہے اور کرتا کچھ ہے۔ جیسے سورۃ القف کی آیت ۲ میں فرمایا گیا ہے: ﴿يَا أَيُّهَا الَّذِينَ آمَنُوا إِنَّمَا تَفْعُلُونَ مَا لَا تَفْعَلُونَ﴾ "اے اہل ایمان! وہ کہتے کیوں ہو جو کرتے نہیں ہو"۔ یعنی قول و فعل میں تضاد۔

خوشنما عقاًم و خواہشات، شیطان کی پُر فریب چالیں

آگے فرمایا: ﴿وَغَرَّنَّكُمُ الْأَمَانِي﴾ اور تمہیں آرزوؤں نے دھونکنے میں

ڈالے رکھا۔۔۔ یہ پوچھا مرحلہ ہے کہ انسان اپنے آپ کو کچھ من گھرست اور خوشنما عقائد سے بہلاتا ہے۔ آمانی لفظ اُمنیت کی جمع ہے اور اسی مادے سے لفظ ”تمنا“ بناتے ہیں یعنی خواہشات آرزویں۔ انگریزی میں انہیں ”wishful thinkings“ کہتے ہیں۔ اس کی مثالیں یہود کے عقائد میں موجود ہیں۔ وہ کہا کرتے تھے: ﴿سَيْفِرُلَنَا﴾ ”عنقریب ہمیں معاف کر دیا جائے گا“، اللہ ہمیں بخش دے گا، وہ بخشہار ہے، ہمیں تو بخش ہی دیا جائے گا۔ ہم میں سے بھی ایک گروہ ہے جو کہتا ہے آخ پکھ بھی ہیں کلمہ گو ہیں، پکھ بھی ہیں محمد ﷺ کے نام لیا تو ہیں۔ وہ یہ بھی کہا کرتے تھے: ﴿هُنَّا نَمَسَّنَا النَّازُ إِلَّا أَيَّامًا مَعْدُودًاٰ﴾ ”ہم آگ ہر گز نہیں چھوئے گی مگر گنتی کے چند دن“ اور ﴿نَحْنُ أَنْبَاءُ اللَّهِ وَأَحْيَاءُهُ﴾ ”ہم تو (گویا) اللہ کے بیٹے اور اس کے بڑے چھیتے ہیں“۔ آخ ہم ابراہیم کی نسل سے ہیں، تو کیا اللہ تعالیٰ ابراہیم کا کچھ بھی لحاظ نہیں کرے گا؟ جس کو کہ اللہ نے اپنا دوست کہا ہے۔ قرآن مجید کے الفاظ ہیں: ﴿وَاتَّخَذَ اللَّهُ إِبْرَاهِيمَ خَلِيلًا﴾ ”اور اللہ نے ابراہیم کو دوست بنالیا“۔ تو کیا اللہ اپنے دوست کی اولاد کی کوئی فکر نہیں کرے گا؟ ہمارے ساتھ عام لوگوں والا معاملہ نہیں ہوگا، بلکہ خاص معاملہ ہو گا۔ تو یہ سب ان کی آمانی ہیں۔ قرآن جہاں کہیں ان کے عقائد نقل کرتا ہے تو ساتھ ہی فرماتا ہے: ﴿تِلْكَ أَمَانِيُّهُمْ﴾ کہ یہ ان کی wishful thinkings ہیں، یہ ان کے من گھرست خیالات ہیں۔ ﴿فَلْ هَاتُوا بُرْهَانَكُمْ إِنْ كُنْتُمْ صَدِيقِنَ﴾ ”(اے نبی! ان سے) کہنے کے لاؤ دلیل اگر تم (اپنے دعوے میں) پچھے ہو،“ کہیں تورات میں اللہ نے یہ گارنی تھیں دی ہے؟ تو یہ انسان کی آمانی اور من گھرست عقائد اسے طفل تسلیاں دیتے ہیں۔

آخری بات یہ فرمائی: ﴿حَتَّى جَاءَ أَمْرُ اللَّهِ﴾ ”یہاں تک کہ اللہ کا فیصلہ آگیا“۔ یہ وہی الفاظ آگئے ہیں جو سورۃ التوبۃ کی آیت ۲۲ میں ہیں: ﴿فَتَرَبَضُوا حَتَّى يَأْتِيَ اللَّهُ بِأَمْرِهِ﴾ ”جاو، انتظار کرو یہاں تک کہ اللہ اپنا فیصلہ لے آئے“۔ یعنی یہ جو حق و باطل کی کشمکش ہو رہی ہے اس کے ضمن میں اللہ کا فیصلہ آجائے۔ دوسرے یہ کہ اللہ کا

فیصلہ موت بھی ہے، اللہ کا فیصلہ قیامت بھی ہے۔ آگے فرمایا: ﴿وَغَرَّكُمْ بِاللَّهِ  
الْغَرُورُ﴾ اور وہ بڑا دھوکے باز (شیطان) تمہیں اللہ کے معاملے میں دھوکہ دیتا  
رہا۔ یہاں نوٹ سمجھئے کہ یہ لفظ ”غَرُور“ ”غ“ کے زبر (ن) کے ساتھ ہے اور یہ فقول  
کے وزن پر مبالغہ کا صیغہ ہے، جس کا مطلب ہے بہت بڑا دھوکے باز۔ اس کے علاوہ  
ایک لفظ ”غَرُور“ ہے جو ”غ“ کے پیش (ن) کے ساتھ ہوتا ہے۔ ہم اردو میں بھی ”غَرُور“ کا  
لفظ استعمال کرتے ہیں کہ اسے بڑا غُرور ہے۔ اور مغرب اس سے اسم الفاعل ہے۔ تو  
فرمایا جا رہا ہے کہ ”تمہیں خوب دھوکہ دیا اس بہت بڑے دھوکے باز نے“۔ اس سے  
شیطان لعین مراد ہے۔ یہ شیطان لعین بھی انسان کو مزید لوریاں دے دے کر سلاتا ہے۔  
اور اس کی لوری یہ ہے کہ اللہ بڑا غفور ہے وہ کہاں سزادے گا! وہ تو لوگوں کو ایسے ہی  
ڈرانے کے لئے کہتا ہے تاکہ وہ سید ہے ہو جائیں۔ ورنہ کیا ماں اپنی اولاد کو اپنے  
ہاتھوں جہنم میں ڈال سکتی ہے؟ تو جو خالق واللک ہے وہ یہ کیسے کر سکتا ہے! یہ تو صرف  
کہنے کی باتیں ہیں، ہونے والی باتیں نہیں ہیں! یہ عقائد ہمارے ہاں بھی منگ قسم کے  
صوفیوں میں موجود ہیں۔ وہ بھی یہی کہتے ہیں کہ معلوم ہوتا ہے کہ جہنم کا صرف ڈراواہی  
ہے، وگرنہ ایسا نہیں ہو گا۔ اللہ تو بڑا کریم ہے، بڑا نکتہ نواز اور بندہ نواز ہے، وہ بڑا ہی غفور  
اور حییم ہے، لہذا اس کے بارے میں یہ گمان نہ کرو کہ وہ تمہیں عذاب دے گا۔ سورۃ  
الانفطار پوری کی پوری ان کے اسی عقیدے کی تردید میں ہے۔ فرمایا: ﴿يَا أَيُّهَا الْأَنْسَانُ  
مَا أَغْرِكَ بِرِبِّكَ الْكَرِيمِ﴾ ”اے انسان! کس شے نے تجھے دھوکہ دیا ہے اپنے  
رب کریم کے بارے میں؟“ وہ کریم بھی ہے، اس میں کوئی شک نہیں، لیکن وہ عزیز  
ذو انتقام (انتقام لینے میں سخت) بھی ہے۔ وہ تھا بھی ہے، وہ شدید العقاب (سخت  
سزادی نے والا) بھی ہے۔ اس کی تو تمام شانیں ہیں اور ان تمام شانوں کو اپنے سامنے  
محض رکھنا ضروری ہے۔

بِالرَّحْمَةِ الْعَلِيِّ وَلِكَمْرِ فِي الْقُرْآنِ الْعَظِيمِ وَنَعْمَنْ وَلِيَا كَمْرِ الْبَالِابَاتِ وَالْذِكْرِ الْحَكِيمِ

(ترتیب و تسویہ: طارق اسماعیل ملک)